

# ایک پیر سے بیعت ہونے کے بعد دوسرے سے بیعت ہونا

دارالافتاء اہل سنت  
Darul Ifta AhleSunnat



1

تاریخ: 10-11-2021

ریفرنس نمبر: SAR-7583

کیا فرماتے ہیں علمائے دین و مفتیان شرع متین اس مسئلے کے بارے میں کہ ایک جامع شرائط پیر صاحب سے بیعت ہونے کے بعد کسی اور سے مرید ہونا کیسا ہے؟

بسم الله الرحمن الرحيم

الجواب بعون الملک الوہاب اللہم ہدایۃ الحق والصواب

جامع شرائط پیر صاحب کے ہاتھ پر بیعت ہو جانے کے بعد کسی دوسرے پیر صاحب سے بیعت نہیں ہونا چاہیے، البتہ حصول برکت کے لیے بوقت ضرورت ”طالب“ ہو جانے میں کوئی مضائقہ نہیں ہے، لیکن طالب ہونے کے بعد، جو بھی برکات حاصل ہوں، انہیں اپنے پیر صاحب کا ہی فیضان سمجھے۔

ایک پیر کے مرید ہوتے ہوئے کسی دوسرے پیر صاحب سے مرید ہونے کے متعلق امام عبد الوہاب شعرانی حنفی رَحْمَةُ اللہ تَعَالٰی عَلَیْہِ (سال وفات: 973ھ / 1565ء) اپنی کتاب ”الْمَنْنُ الْکُبْرٰی“ میں لکھتے ہیں: ”کان سیدی علی بن وفاء رضی اللہ تعالیٰ عنہ یقول: کمالہ یکن للعالم إلهان، ولا للرجل قلبان، ولا للمرأة زوجان، کذلک لا یكون للمرید شیخان۔“ ترجمہ: میرے سردار حضرت علی بن وفاء رَحْمَةُ اللہ تَعَالٰی عَلَیْہِ فرمایا کرتے تھے کہ جس طرح کائنات کے دو خدا نہیں، کسی شخص کے دو دل نہیں اور عورت کے بیک وقت دو شوہر نہیں ہو سکتے، اسی طرح ایک مرید کے دو شیخ (پیر) بھی نہیں ہو سکتے۔ (المنن الکبریٰ، الباب الثامن، صفحہ 395، مطبوعہ دارالتقویٰ، دمشق)

امام اہلسنت، امام احمد رضا خان رَحْمَةُ اللہ تَعَالٰی عَلَیْہِ (سال وفات: 1340ھ / 1921ء) لکھتے ہیں:

”جو شخص کسی شیخ جامع شرائط کے ہاتھ پر بیعت ہو چکا ہو، تو دوسرے کے ہاتھ پر بیعت نہ چاہیے۔ اکابر طریقت فرماتے ہیں: ”لایفلاح مرید بین شیخین۔“ ترجمہ: جو مرید دو پیروں کے درمیان مشترک ہو، وہ کامیاب نہیں ہوتا۔ خصوصاً جبکہ اُس سے کُشود کار (منازل سلوک کا دروازہ کھلنا) بھی ہو چکا ہو۔ حدیث میں ارشاد ہوا: ”من رزق فی شئی فلیزمہ۔“ ترجمہ: جسے اللہ تعالیٰ کسی شے میں رزق دے، وہ اُسے لازم پکڑ لے۔ (البتہ) دوسرے جامع شرائط (پیر صاحب) سے طلب فیض میں حرج نہیں، اگرچہ وہ کسی سلسلہ صریحہ کا ہو اور اُس سے جو فیض حاصل ہو، اُسے بھی اپنے شیخ کا ہی فیض جانے۔“

(فتاویٰ رضویہ، جلد 26، صفحہ 579، مطبوعہ رضا فاؤنڈیشن، لاہور)

صدر الشریعہ مفتی محمد امجد علی اعظمی رَحْمَةُ اللّٰهِ تَعَالٰی عَلَیْہِ (سالِ وفات: 1367ھ / 1947ء) لکھتے ہیں: ”مرید تو ایک کا ہو چکا، ایک مرید کے دو پیر نہیں ہوتے، ہاں دوسرے سے طالب ہو سکتا ہے اور اس کے بتانے پر ریاضت و مجاہدہ کرے اور سلوک کی راہیں طے کرے اور جو کچھ فیوض حاصل ہوں، اُن کو پیر ہی سے ملنا تصور کرے اور اُس کو واسطہ جانے۔“

(فتاویٰ امجدیہ، جلد 4، صفحہ 352، مطبوعہ مکتبہ رضویہ، کراچی)

و اللہ اعلم عزوجل و رسولہ اعلم صلی اللہ تعالیٰ علیہ و آلہ وسلم



کتبہ

مفتی محمد قاسم عطاری

04 ربیع الآخر 1443ھ / 10 نومبر 2021ء